



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 20-06-2024

கிராமத்திலிருந்து இலண்டனுக்கு...

“LDIணவ - மாணவியரிடம் நான் கேட்டுக் கொள்வது ஒன்றே ஒன்றுதான்...படிப்புங்கள். படிப்புங்கள். படிப்புங்கள். கல்வி ஒன்று தான் உங்களிடம் இருந்து யாராலும் திருட முடியாத ஒரே சொத்து. மாணவச் செல்வங்கள், படிப்பதற்கு சமூகமோ, பொருளாதாரமோ, அரசியல் சூழ்நிலையோ எதுவும் தடையாக இருக்கக் கூடாது என்பதே திராவிட மாடல் ஆட்சியின் கொள்கை ஆகும். இலவச பஸ் பாஸ் முதல் காலை உணவுத் திட்டம் வரையில் பல்வேறு சலுகைகளை நாம் வழங்குவது இதனால்தான். கல்வி எனும் நீரோடை தடங்கல் இல்லாமல் பாய நமது அரசு உறுதுணையாக இருக்கும். கல்விச் சாலையில் தடங்கல் இன்றி, தயக்கம் இன்றி, அறிவை மூலதனமாகக் கொண்டு மாணவ, மாணவியர் கற்று மென்மேலும் உயர்வை அடைய தமிழ்நாட்டின் முதலமைச்சராக மட்டுமல்ல; உங்களது தந்தையாக வாழ்த்துகிறேன்” என்று அண்மையில் நடந்த பள்ளிக் கல்வித் துறை ஐம்பெரும் விழாவில் மாண்புமிகு முதலமைச்சர் அவர்கள் குறிப்பிட்டார்கள்.

இவை ஏதோ மேடெக்காகச் சொன்ன அலங்காரச் சொற்கள் அல்ல என்பதை மெய்ப்பிக்கிறார்கள் அந்த 25 மாணவ மாணவியர். தமிழ் நாட்டைச் சேர்ந்த மாணவ, மாணவியர் இலண்டன் சென்று திரும்பி இருக்கிறார்கள். இவர்களை அழைத்துச் சென்றது தமிழ்நாடு அரசு. வசதி படைத்தவர் வீட்டுப் பிள்ளைகளாலோ, அல்லது மிகப்பெரிய நிறுவனங்களின் நன்கொடை மூலமாகவோ யாரோ சிலருக்குச் சாத்தியமாகி வந்ததை அரசுப் பள்ளி மாணவ, மாணவியருக்கும் கிடைக்கும் வகையில் கல்வி எனும் நீரோடையை கிராமத்துக்குள் திரும்பியதுதான் திராவிட மாடல் ஆட்சியின் வெற்றியாகும். மாண்புமிகு முதலமைச்சரின் வெற்றியாகும்.

தமிழ்நாடு முதலமைச்சரின் கனவுத் திட்டமான ‘நான் முதல்வன்’ திட்டமும் பிரிட்டிஷ் கவுன்சிலும் இணைந்து 25 மாணவ, மாணவியரைத் தேர்வு செய்தார்கள். இவர்களுக்கு இங்கிலாந்தின் டர்ஹாம் பல் கலைக்கழகத்தில் பயிற்சி தரப்பட்டுள்ளது. இவர்கள் அனைவரையும் தமிழ்நாடு முதலமைச்சர் மு.க.ஸ்டாலின் அவர்கள் நேரில் அழைத்துப் பாராட்டி இருக்கிறார்கள். மாண்புமிகு இளைஞர் நலன் மற்றும் விளையாட்டு மேம்பாட்டுத் துறை, சிறப்புத் திட்ட செயலாக்கத்துறை அமைச்சர் உதயநிதி ஸ்டாலின் அவர்களும் மனமார நேரில் அழைத்துப் பாராட்டி இருக்கிறார்கள்.

‘நான் முதல்வன்’ திட்டமானது கடந்த 2022 ஆம் ஆண்டு மார்ச் 1 ஆம் நாள் தொடங்கப்பட்டது. இதுவரை 20 லட்சம் மாணவர்கள் அந்தத் திட்டத்தில் சேர்ந்து பயன் பெற்றுள்ளார்கள். மாணவர்களின் படிப்பை இது உயர்த்துகிறது. படித்த மாணவனுக்குத் தன்னம்பிக்கையை உயர்த்தி அறிவார்றலையும் ஊட்டுகிறது இந்தத் திட்டம். எத்தனையோ நிறுவனங்கள் தங்களை இத்திட்டத்தில் இணைத்துக் கொண்டுள்ளன. அதில் பிரிட்டிஷ் கவுன்சிலும் ஒன்று. S.C.O.U.T (Scholars for Outstanding Undergraduate Talent in Tamil Nadu) என்பது இத்திட்டத்தின் பெயராகும். இதன்படி 25 பேர் தேர்ந்தெடுக்கப்பட்டார்கள். அதில் 11 பேர் மாணவர்கள், 14 பேர் மாணவிகள். இவர்களுக்கு மேல்நிலைப் பயிற்சி லண்டனில் தரப்பட்டது. அனைத்துச் செலவுகளையும் அரசும் பிரிட்டிஷ் கவுன்சிலும் ஏற்றுக் கொண்டன.

“முதல் தலைமுறை பட்டதாரி நான்.. எனக்காக செலவு பண்ண அம்மா அப்பா அவங்களுக்காக எதுவும் வாங்கியது இல்லை. ஊட்டியில் தேயிலை விவசாயி மகள் நான்.. பொருளாதாரம் பெருசா கிடையாது. ஊர் ஆயிரம் சொன்னாலும் காடு மலை தாண்டி படிக்க அனுப்பினது என்னோட அப்பாதான். அவரு பஸ் கண்டக்டர். அவருக்குக் கிடைத்த வேலை மூலமாகத்தான் ஓரளவு குடும்பம் நிலையாச்சு.. ஆனா காலத்துக்கும் பஸ் ஓட்டி காசு சேர்த்த அப்பா, நான் முதல் தடவையாக விமானத்தில் ஏறிய போது ஆனந்த கண்ணீரோட நின்றார்” என்கிறார் ஒரு மாணவி.

“பொருளாதாரத்தில் பின்தங்கிய பிரிவைச் சேர்ந்த எனக்கு சாதி ரீதியாக பிரிச்ச பேசிய ஊரு முன்னால் இன்றைக்கு தலை நிமிர்ந்து நிற்கிறேன் என் படிப்போட..” என்கிறார் ஒரு மாணவி.

“அம்மா டைலர். துணி கைத்து வரும் காசுதான் வாழ்வாதாரம். அப்பா கூலி வேலை. அரசுப் பள்ளியில்தான் 12 ஆவது வரைக்கும் படிச்சேன். இன்றைக்கு நானும் இந்த 25 பேரில் லண்டன் சென்று அரசுப் பள்ளி எதுக்கும் குறைஞ்சது இல்லை என்பதற்கு உதாரணமாக இருக்கிறேன்” என்கிறார் இன்னொரு மாணவர்.

“பொறியியல் படிக்க வேண்டும் என்பது என்னுடைய கனவு. ஆனால் படிக்க கைக் வீட்டில் பணமில்லை. அரசுப் பள்ளியில் படித்து கல்லூரியில் சேர்பவர்களுக்கு ஆயிரம் ரூபாய் வழங்கும் புதுமைப் பணத் திட்டம் இருந்ததால்தான் நான் கல்லூரியில் சேர்ந்தேன். படித்தேன். அதன்பிறகு கல்லூரியில் எனக்கு ‘நான் முதல்வன்’ திட்டம் கிடைத்தது. இப்போது இலண்டன் வரைக்கும் போய் திரும்பி இருக்கிறேன்” என்கிறார் ஒரு மாணவி.

“எனக்கு இனிமேல் பெரிய கம்பெனிகளில் வேலை கிடைக்கும்” என்கிறார் ஒரு மாணவர்.

“எனக்கு இனிமேல் வெளிநாட்டு நிறுவனங்களிடம் இருந்து அழைப்பு வரும்” என்கிறார் ஒரு மாணவர்.

மீனவர் சமுதாயத்தைச் சேர்ந்த ஒரு மாணவி சொன்னார்: “நான் இரண்டாம் ஆண்டு படிக்கும்போதே திருமணமாகி விட்டது. திருமணமாகி விட்டதால் உன்னால் முடியுமையாக படிக்க முடியாது. இடையில் படிப்பை நிறுத்திவிடுவாய் என்று சொன்னார்கள். ‘நான் முதல்வன்’ திட்டத்தின் மூலமாக இலண்டன் வரை சென்றுவிட்டு இந்த மேடையில் நான் நிற்பது அவர்களின் கேள்விக்கு விடையாக இருக்கும். இந்தளவுக்கு நான் உயரக் காரணமான மாண்புமிகு முதலமைச்சர் அவர்களுக்கும், அமைச்சர் உதயநிதி ஸ்டாலின் அவர்களுக்கும் நன்றி” என்று உருக்கமாகச் சொன்னார்.

‘திராவிட மாடல்’ ஆட்சியின் இதயம் என்பது ‘எல்லோர்க்கும் எல்லாம்’ என்ற நோக்கம் கொண்ட இதுபோன்ற திட்டங்களில்தான் இருக்கிறது.



ஆதிதிராவிடர் மற்றும் பழங்குடியினர் நலத்துறை அமைச்சர் என்.கயல்விழி செல்வராஜ் - திருப்பூர் தெற்கு மாவட்டக் கழக வழக்கறிஞர் அணித் தலைவர் கே.செல்வராஜ் ஆகியோரின் மகள் எஸ்.கே.திவீபன் - ஆர்.ஜி.ஐ.எனினி இணையின் திருமண வரவேற்பு நிகழ்ச்சி அண்ணா அறிவாலயத்தில் நேற்று முன்தினம் (18.6.2024) மாலை நடைபெற்றது. இவ்விழாவில் கழக இளைஞர் அணிச் செயலாளர், இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் கலந்துகொண்டு மணமக்களை வாழ்த்தினார். உடன் தமிழ் வளர்ச்சி மற்றும் செய்தி துறை அமைச்சர் மு.பெ.சாமிநாதன், திருப்பூர் தெற்கு மாவட்டக் கழகச் செயலாளர் இல.புத்தமநாபன் எம்.சி, தெற்கு மாவட்ட அவைத் தலைவர் இரா.ஜெயராமகிருஷ்ணன் மற்றும் கழக நிர்வாகிகள் பலர் உள்ளனர்.

‘போக்ஸோ’ இணைய முகப்பு - தனிநபர் பராமரிப்புத் திட்ட செயலி - கைம்பெண்

ஆதரவற்ற மகளிர் நலவாரிய உறுப்பினர் சேர்க்கை ‘கைபேசி செயலி’!

அமைச்சர் உதயநிதி ஸ்டாலின் துவக்கி வைத்தார்!

சென்னை, ஜூன் 19- இளைஞர் நலன், விளை யாட்டு மேம்பாடு மற்றும் சிறப்புத் திட்ட செயலாக்கத்துறை அமைச்சர் உதயநிதி ஸ்டாலின் அவர்கள் பாலியல் குற்றங்களால் பாதிக்கப்பட்ட குழந்தைகளுக்கு உதவிட போக்ஸோ இணைய முகப்பு, தனி நபர் பராமரிப்பு திட்ட செயலி (Individual Care Plan Application), குழந்தை பராமரிப்பு இலவச களை ஆய்வு செய்வதற்கான செயலி (Inspection and Monitoring Application), கைம்பெண்கள் மற்றும் ஆதரவற்ற மகளிர் நல வாரியத்தின் உறுப்பினர் சேர்க்கைக் கான கைபேசி செயலி ஆகிய வற்றை, துவக்கி வைத்தார்.

இதொடர்பான, அரசின் செய்திக் குறிப்பு வருமாறு :-

குழந்தைகள் நலனில் எப்போதுமே, அக்கறை கொண்ட தமிழ்நாடு முதலமைச்சர் அவர்கள், குறிப்பாக பெண் குழந்தைகள் மாநிலத்தில் பாதுகாப்பாகவளர்ந்து, ஆற்றல் பெற்று தன்னிறைவு அடைய, பல்வேறு முன்னோடி திட்டங்களை செயல்படுத்தி வருகிறார்கள். அவ்வகையில், பாலியல் குற்றங்களிலிருந்து குழந்தைகள் பாதுகாக்கவும், பாதிக்கப்பட்ட குழந்தைகளுக்கு தேவையான அனைத்து உதவிகளையும் உடனடியாக வழங்கிடவும் முதலமைச்சர் அவர்கள் உத்தரவிட்டுள்ளார்கள்.

இதன் தொடர்ச்சியாக இளைஞர் நலன், விளையாட்டு மேம்பாடு மற்றும் சிறப்புத் திட்ட செயலாக்கத்துறை அமைச்சர் உதயநிதி ஸ்டாலின் அவர்கள் போக்ஸோ சட்டத்தினை அமல்படுத்துதல் தொடர்பாக நடந்த ஆய்வுக் கூட்டத்தில் போக்ஸோவுக்கென தனி இணையதளம் உருவாக்கப்பட வேண்டும் என அறிவுறுத்தினார்கள்.

இளைஞர் நலன், விளை

யாட்டு மேம்பாடு மற்றும் சிறப்புத் திட்ட செயலாக்கத்துறை அமைச்சர் உதயநிதி ஸ்டாலின் அவர்கள் நேற்று (18.06.2024) சென்னை முகாம் அலுவலகத்தில், போக்ஸோ இணையதளம் <https://www.pocsoportal.tn.gov.in> தனி நபர் பராமரிப்பு திட்ட செயலியையும் (Individual Care Plan Application) குழந்தை பராமரிப்பு இலவச களை ஆய்வு செய்வதற்கான செயலியையும் (Inspection and Monitoring Application), கைம்பெண்கள் மற்றும் ஆதரவற்ற மகளிர் நல வாரியத்தின் உறுப்பினர் சேர்க்கைக்கான கைபேசி செயலியையும் துவக்கி வைத்தார்கள்.

போக்ஸோ இணைய முகப்பு (POCSO PORTAL) :-

போக்ஸோ இணையதள முகப்பு (POCSO PORTAL) மூலம், பாலியல் குற்றங்களில் பாதிக்கப்பட்ட குழந்தைகள் தொடர்பான வழக்குகளை காவல்துறை, போக்ஸோ நீதிமன்றம்/மகளிர் நீதிமன்றம் மற்றும் குழந்தைகள் நலன் மற்றும் சிறப்புச் சேவைகள் துறை ஆகிய துறைகள், விவரங்களை உடனடிக்குள் பதிவு செய்யவும், பாலியல் குற்றங்களில் பாதிக்கப்பட்ட குழந்தைகளின் வழக்குகள் காவல்துறையால் பதிவு செய்யப்படுவது முதல், நீதிமன்ற இறுதி தீர்ப்பு வரையும், ஒவ்வொரு நடவடிக்கையையும் அத்துறை சார்ந்த உயர் அலுவலர்கள் கண்காணித்து வழக்கினை விரைவுபடுத்த இயலும்.

மேலும், பாதிக்கப்பட்ட குழந்தைகளுக்கான இழப்பீட்டு தொகையினை தாமதமின்றி, எவரையும் அணுகாமல், இணையதளம் மூலமாக நேரடியாக அவர்களின் வங்கி கணக்கிற்கு செலுத்தவும், துறைசார்ந்த உயர் அலுவலர்களால் வழக்கு துரிதமாக தீர்வு செய்வதை கண்காணிப்பதற்கும் இவ்விணையதளம் பயனுள்ளதாக அமையும்.

குழந்தை தொடர்பான விவரங்கள் எவருக்கும் தெரியாத வண்ணம் இவ்விணையதளம் வடிவமைக்கப்பட்டுள்ளது.

தனி நபர் பராமரிப்பு திட்ட செயலி :- (Individual Care Plan Application)

தற்போதுள்ள நடைமுறையின்படி தமிழ்நாட்டில் உள்ள குழந்தைகள் இலவசங்களில் உள்ள குழந்தைகளுக்கான தனி நபர் பராமரிப்பு திட்டம் (Individual Care Plan) மூலம், ஒவ்வொரு குழந்தையும் குழந்தைகள் இலவசங்களில் சேர்ப்பதிலிருந்து, அவர்களின் ஆரோக்கியம், மன நலன், கல்வி முன்னேற்றம் போன்ற குழந்தைகள் தொடர்பான அனைத்து முக்கிய விவரங்கள் தனி நபர் கோப்புக்களில் பராமரிக்கப்படுகின்றன. இதனைத் தவிர்த்து, நிகழ் நேர கண்காணிப்பு (Real time monitoring) செய்வதற்கு ஏதுவாக தொழிற்நுட்பங்கள் பயன்படுத்தப்பட்டு, அனைத்து குழந்தைகளின் பல்வேறு குறியீடுகளை தொடர்ந்து கண்காணிக்க (Continuous monitoring) இச்செயலி பயனுள்ளதாக அமையும்.

ஆய்வு மற்றும் கண்காணிப்பு செயலி (Inspection and Monitoring application) :-

குழந்தைகள் நலனை உறுதிபடுத்த தமிழ்நாட்டில் உள்ள அனைத்து இலவசங்களையும் ஆய்வு செய்வது அத்தியாவசியமாகும். அதுசரியாக நடைமுறைப்படுத்தப்படுகிறதா என்பதை உறுதிபடுத்த ஆய்வு செய்யும் அலுவலர்கள் ஆய்வு நேரம், இடம், நிறுவன விவரங்கள் உள்ளிட்ட அனைத்து தரவுகளும் உடனுக்குடன் பெறுமாறு ஆய்வு மற்றும் கண்காணிப்பு செயலி (Inspection and Monitoring application) வடிவமைக்கப்பட்டுள்ளது. இச்செயலி புவியியல் குறியிடல் (Geographical tagging) வசதியுடன்

வடிவமைக்கப்பட்டுள்ளது.

கைம்பெண்கள் மற்றும் ஆதரவற்ற மகளிர் நலவாரியத்தின் உறுப்பினர் சேர்க்கைக்கான கைபேசி செயலி :-

தமிழ்நாட்டின் கிராமங்கள் மற்றும் நகர்ப்புறங்களில் வாழும் ஏழை, எளிய கைம்பெண்கள், ஆதரவற்ற பெண்கள் மற்றும் பேரிளம்பெண்கள் தங்களுக்கு தேவையான உதவிகளை அரசு டமிருந்து எளியமுறையில் பெற, அவர்களுக்கு அருகில் உள்ள இ-சேவை மையங்களில், www.twidowwelfareboard.tn.gov.in என்ற இணையதளத்தில் தங்களின் விவரங்களை பதிவு செய்து, கைம்பெண்கள் மற்றும் ஆதரவற்ற மகளிர் நல வாரியத்தில் உறுப்பினராகலாம். இந்த வலையண்பாட்டின் (Web Application) வாயிலாக அவர்களுக்குத் தேவைப்படும் உதவிகளான சமூக நலத் துறையின் திட்டங்கள், ஓய்வூதியம், தற்காலிக தங்கும் இடம், திறன் வளர்ப்பு பயிற்சி மற்றும் சுய தொழில் செய்ய மாணியம் கோன்ற உதவிகளை தேவைகளை விரைந்து பெற்றிட, இவ்வாரியத்தின் மூலம் தமிழ்நாடு அரசு நடவடிக்கை மேற்கொள்ளும்.

இந்நிகழ்ச்சியில் சமூக நலன் மற்றும் மகளிர் உரிமைத் துறை அமைச்சர், திருமதி. கீதா ஜீவன், செயலர் திருமதி ஜெயலக்ஷ்மி முரளிதரன், சமூக நலத்துறை ஆணையர், திருமதி வே. அமுதவல்லி மற்றும் குழந்தைகள் நலன் மற்றும் சிறப்புச் சேவைகள் துறை, இயக்குநர் அமர் குஷ்வாவா மற்றும் ஒருங்கிணைந்த குழந்தை வளர்ச்சிப் பணிகள் துறை இயக்குநர் திருமதி ஜெ.யு. சந்திரகலா உள்ளிட்டோர் கலந்து கொண்டனர்.

இவ்வாறு அரசின் செய்திக் குறிப்பில் தெரிவிக்கப்பட்டுள்ளது.



இளைஞர் நலன், விளையாட்டு மேம்பாடு மற்றும் சிறப்புத் திட்ட செயலாக்கத்துறை அமைச்சர் உதயநிதி ஸ்டாலின் அவர்கள் நேற்று முன்தினம் (18.06.2024) சென்னை முகாம் அலுவலகத்தில் பாலியல் குற்றங்களால் பாதிக்கப்பட்ட குழந்தைகளுக்கு உதவிட போக்ஸோ இணைய முகப்பு (POCSO PORTAL) குழந்தைகளுக்கான தனிநபர் பராமரிப்பு செயலி (INDIVIDUAL CARE PLAN APP) தமிழ்நாடு கைம்பெண்கள் மற்றும் ஆதரவற்ற மகளிர் நல வாரியத்தின் உறுப்பினர் சேர்க்கைக்காக உருவாக்கப்பட்டுள்ள வலை பயன்பாடு (WEB APPLICATION) குழந்தை பராமரிப்பு நிறுவனங்களுக்கான ஆய்வு மற்றும் கண்காணிப்பு செயலியையும் (INSPECTION AND MONITORING APP FOR CHILD CARE INSTITUTIONS) துவக்கி வைத்தார்கள். இந்நிகழ்வின் போது சமூக நலன் மற்றும் மகளிர் உரிமைத்துறை அமைச்சர் திருமதி பி.கீதாஜீவன், சமூக நலன் மற்றும் மகளிர் உரிமைத் துறை செயலாளர் திருமதி ஜெயலக்ஷ்மி முரளிதரன், சமூக நல ஆணையர், திருமதி வே. அமுதவல்லி, குழந்தைகள் நலன் மற்றும் சிறப்புச் சேவைகள் துறை இயக்குநர் அமர் குஷ்வாவா, ஒருங்கிணைந்த குழந்தை வளர்ச்சிப் பணிகள் இயக்குநர் திருமதி ஜெ.யு.சந்திரகலா ஆகியோர் உடனிருந்தனர்.